

## తమిళనాడు అక్టోబర్ విప్లవ శత వార్షికోత్సవం, నగ్జల్బరీ 50 సం॥ల సందర్భంగా రాష్ట్ర సదస్సు



సదస్సు వేదికపై వక్తలు; సదస్సుకు హాజరైన ప్రతినిధులు

చెన్నై, 22-4-17 :

మహాత్తర అక్టోబర్ విప్లవ శత వార్షికోత్సవాన్ని, మహాత్తర నగ్జల్బరీ పోరాట 50 సం॥ల సందర్భాన్ని, మార్క్సిస్టు మహాపాఠ్యాయుడు కా॥ లెనిన్ జయంతిని - పురస్కరించుకొని 2017 ఏప్రిల్ 22న చెన్నైలోని ఎంజిఆర్ నగర్ - సెల్వామహల్ కళ్యాణమండపంలో సిపిఐ(ఎం-ఎల్) ఆధ్వర్యంలో సభ నిర్వహించారు. 300 మందికి పైగా రాష్ట్రంలోని వివిధ ప్రాంతాల నుండి కామ్రేడ్స్ ఈ సభకు హాజరయ్యారు.

కా॥ చిత్రసు హాజరైన వారందరికీ విప్లవాత్మకం పలికారు. ఆంధ్రప్రదేశ్, తమిళనాడుకు చెందిన ప్రజా కళాకారులు విప్లవ గీతాలు ఆలపించారు; సాంస్కృతిక కార్యక్రమాలు ప్రదర్శించారు. సభా ప్రాంగణమంతా ఉద్వేగభరిత వాతావరణం ఏర్పడింది.

కా॥ విందైవేందన్ ఈ సభకు అధ్యక్షత వహించి, తన ఉత్తేజకర అధ్యక్షోపన్యాసంలో మహాత్తర అక్టోబర్ విప్లవ ప్రాధాన్యతను వివరించారు. దీని కొనసాగింపుగా పార్టీ రాష్ట్ర కమిటీ సభ్యులు, సీనియర్ నాయకులు కా॥ ఇళగిరి రామన్ ప్రసంగించారు. మార్క్సిజానికి భిన్నమైన వివిధ ధోరణులపై కామ్రేడ్ లెనిన్ ఏవిధంగా పోరాడారో ఆయన వివరించారు. కామ్రేడ్ లెనిన్ నాయకత్వంలో అక్టోబర్ విప్లవం విజయవంతం అయిందని, మార్క్సిజాన్ని, లెనినిజం స్థాయికి ఆయన సుసంపన్నం చేశారని పేర్కొన్నారు.

సేలం జిల్లా కమిటీ పార్టీ కార్యదర్శి కా॥ సెల్వరాజ్ పార్టీలో అంతరంగిక ప్రజాస్వామ్యాన్ని గురించి, కేంద్రీకృత ప్రజాస్వామ్య అవసరాన్ని గురించి నొక్కి చెప్పారు.

కడలూరు జిల్లా కమిటీ పార్టీ కార్యదర్శి కా॥ కరుణానిధి మాట్లాడుతూ భారతదేశంలో ఏకైక ఐక్య కమ్యూనిస్టు పార్టీ ఏర్పాటును నాస్తవికం చేయటానికి భారతదేశంలో కమ్యూనిస్టు విప్లవకారుల ఐక్యతావశ్యకతను నొక్కి చెప్పారు.

‘ది కాపిటల్’ గ్రంథాన్ని తమిళంలోకి అనువదించిన గొప్ప తమిళ మేధావి, ‘తమిళ దేశ విద్యుత్త లైలియక్సమ్’ నాయకుడు అక్టోబర్ విప్లవ వివిధ పాఠ్యాలను వివరిస్తూ ఉత్తేజకరంగా ప్రసంగించారు. రవీంద్రనాథ్ టాగోర్, సుబ్రహ్మణ్య భారతి, భారతీదాసన్ వంటి అనేకమంది పండితులు అక్టోబర్ విప్లవాన్ని స్వాగతించిన విషయాన్ని ఆయన వివరించారు. రష్యాలో ఆనాడు వివిధ ధోరణు లున్నప్పటికీ, మార్క్సిజాన్ని నిర్దిష్ట పరిస్థితులకు నిర్దిష్టంగా అన్వయించటం ద్వారా లెనిన్ అక్టోబర్ విప్లవాన్ని విజయవంతంగా నిర్వహించగలిగాడన్నారు. అంతర్జాతీయంగా ఇటీవలి కాలంలో చోటు చేసుకుంటున్న పరిణామాలను అవగాహన చేసుకోవలసిన అవసరాన్ని ఆయన నొక్కి చెప్పారు. జారిస్టు రష్యాలో జాతి సమస్యను లెనిన్ ఏవిధంగా చేపట్టి, పరిష్కరించాడో ఆయన పేర్కొన్నారు.

తమిళనాడులో ప్రఖ్యాతిగాంచిన మేధావి ప్రొఫెసర్ శివకుమార్ మహాత్తర అక్టోబర్ విప్లవం గురించి చక్కటి ఉపన్యాసం చేశారు. అక్టోబర్ విప్లవం జరిగి వంద సం॥లు పూర్తయిన ఈ సందర్భంలో ప్రపంచ పరిణామాలను అర్థం చేసుకోవాలని, లెనినిజాన్ని సక్రమంగా వర్తింపజేసి విప్లవోద్యమ సమస్యలను పరిష్కరించటానికి దృష్టి సారించి తీరాలని ఆయన నొక్కి చెప్పాడు. చైనా ఏవిధంగా పెట్టుబడిదారీ దేశంగా పరివర్తన చెందిందో ఆయన వివరించి, ప్రస్తుత చైనా గురించి ఎవరికీ భ్రమలుండాల్సిన అవసరం లేదన్నారు.

‘క్లాస్ స్ట్రగుల్’ సంపాదకులు కా॥ పి. జన్వంతరావు అక్టోబర్ విప్లవం గురించి లోతైన విశ్లేషణాత్మకమైన ప్రసంగం చేశారు. భారతదేశాన్ని ఇంతకాలం పాలించినవారంతా దేశాన్ని ఏవిధంగా సామ్రాజ్యవాదులకు అమ్మివేశారో ఆయన వివరించారు. రైతాంగం ఎదుర్కొంటున్న దుస్థితిని, వ్యవసాయం పూర్తిగా ధ్వంసమైన తీరునీ ఆయన వివరించారు. ఆర్థిక మీటల ద్వారా రైతాంగం తమ భూముల నుండి గెంటియేరుబడుతున్నారన్నారు. ఇప్పుడు పాడి పరిశ్రమను సైతం పూర్తిగా బహుళజాతి కంపెనీలకప్పగిస్తున్నారన్నారు. ఈ చర్య, పాడిపై ఆధారపడి వున్న 7 కోట్ల రైతాంగ కుటుంబాలను ధ్వంసం చేయబోతోందన్నారు. వీరు సాగించే పాడివలననే భారతదేశం ప్రపంచంలో అతిపెద్ద పాల ఉత్పత్తి దారునిగా నిలచిందని గుర్తుచేశారు. సామ్రాజ్యవాదులు, భారతదేశ పాలకులు

వ్యూహాత్మకంగా దేశ వ్యవసాయ రంగాన్ని ధ్వంసం చేయటంలో ఇదంతా భాగమేనన్నారు. కా॥ జన్యతరావు ప్రసంగాన్ని కా॥ త్యాగు చక్కగా తమిళంలోకి అనువదించి ప్రసంశలందుకున్నారు.

ప్రజా న్యాయవాది కా॥ శంకర సుబ్బు నగ్గల్బరీ పోరాటాన్ని స్మరిస్తూ, అమరులకు జోహార్లర్పిస్తూ క్లుప్తంగా ప్రసంగించారు. అణచివేత ప్రభుత్వాలు బనాయించిన అక్రమ కేసులను తాను చేపట్టి న్యాయస్థానాల్లో ఏవిధంగా వాదనలు చేసిందీ ఆయన వివరించారు.

ఏఐఎఫ్ఐటియు-న్యూ అధ్యక్షులు కా॥ జి. విజయకుమార్ తెలుగులో చేసిన స్ఫూర్తిదాయకమైన ప్రసంగాన్ని కా॥ విందై వేందన్ తమిళంలోకి అనువదించారు. భారత విప్లవానికి నాయకత్వాన్ని సమకూర్చవలసిన కార్మికవర్గ ఆవశ్యకతను ఆయన నొక్కి చెప్పారు. నూతన ప్రజాస్వామిక విప్లవ పరిపూర్ణికి అవసరమైన కర్తవ్యాలను నిర్వహించగలిగేవిధంగా విప్లవ కమ్యూనిస్టుపార్టీ కార్మికవర్గాన్ని మలచవలసి వుందని ఆయన పేర్కొన్నారు. భారతదేశంలో కార్మికవర్గ ఉద్యమం ఎదుర్కొంటున్న సమస్యలను ఆయన వివరించారు. ఈ సమస్యలన్నింటినీ అధిగమించటానికి మరింత తీవ్రమైన, మరింత రాజకీయవంతమైన వర్గపోరాటాలే ప్రత్యామ్నాయమని ఆయన పేర్కొన్నారు.

ధర్మపురి జిల్లా పార్టీ కార్యదర్శి కా॥ సిద్ధాంతం, తమిళనాడులో నెలకొన్న కరువు పరిస్థితులను, రైతాంగం ఎదుర్కొంటున్న దుస్థితిని వివరించారు. అమరుడు బాలన్ నేతృత్వంలో సాగించిన విప్లవ పోరాటాలను ఆయన పేర్కొన్నారు.

తంజావూర్ జిల్లా పార్టీ కార్యదర్శి అక్టోబర్ విప్లవాన్ని అది సాధించిన మహత్తర విజయాలను కొనియాడుతూ ప్రసంగించారు. భారతదేశ నిర్దిష్ట భౌతిక పరిస్థితులకు అక్టోబర్ విప్లవ గుణపాఠాలను సక్రమంగా వర్తింపజేసుకోవలసిన అవసరాన్ని ఆయన పేర్కొన్నారు. ఏఐడిఎంకెలోని మురా కుమ్మలాటలు, ఆ ప్రభుత్వం అనుసరిస్తున్న ప్రజా వ్యతిరేక, అవినీతికర విధానాలను వివరించి, వీనికి వ్యతిరేకంగా తిరగబడాలని ఆయన పిలుపునిచ్చారు.

సభలో చివరగా, సిపిఐ(ఎం-ఎల్) తమిళనాడు కార్యదర్శి కా॥ కోవై ఈశ్వరన్ క్లుప్తంగా ప్రసంగించారు. అతి, మితవాదాలకు వ్యతిరేకంగా టెనిస్ ఏవిధంగా పోరాటం సాగించాడో, రష్యాలో అక్టోబర్ విప్లవాన్ని ఏ విధంగా విజయవంతం చేశాడో వివరించారు. భారత కమ్యూనిస్టుపార్టీ ఏర్పాటు నుండి పార్టీలో వ్యక్తమైన అతి, మితవాద పెడధోరణులు పార్టీలో చీలికకు ఏవిధంగా కారణమయ్యాయో, భారత కమ్యూనిస్టు ఉద్యమంలో ఐక్యతకు ఎలా విఘాతం కలిగించాయో ఆయన వివరించారు. ప్రజా రాశులన్నీ మార్క్సిజం - టెనిసిజం పునాదిగా వర్గపోరాటాలను పురోగమింపజేసే క్రమంలో దేశవ్యాప్త ఏకైక కమ్యూనిస్టు పార్టీని నిర్మించే ప్రయత్నాలలో వున్న సిపిఐ(ఎం-ఎల్) వెనుక సమీకృతులు కావలసిందిగా ఆయన పిలుపునిచ్చారు.

కామ్రేడ్ వసంత వందన సమర్పణతో సదస్సు ముగిసింది. కా॥ ఉదయ సూరియన్ పర్యవేక్షణలో ప్రదర్శన ఎంజిఆర్ మార్కెట్ వరకు సాగింది. అనంతరం అక్కడే బహిరంగసభ జరిగింది. ఈ బహిరంగసభకు పార్టీ తమిళనాడు రాష్ట్రకమిటి సభ్యుడు కా॥ సుందర వినయగం అధ్యక్షత వహించారు. ఈ బహిరంగసభలో కా॥ ఉదయసూరియన్ మాట్లాడుతూ సంఘ వ్యతిరేక శక్తుల చేతులలో విద్యా వ్యవస్థ వ్యాపారీకరించబడిందని, వారే కార్పొరేటు విద్యాసంస్థలను నడుపుతున్నారని, పేదలను విద్య నుండి పూర్తిగా దూరం చేస్తూ వారిపై తీవ్ర హానికర ప్రభావాన్ని చూపుతోందన్నారు. తర్వాత కా॥ సెల్వరాజ్ మాట్లాడుతూ మోడీ నాయకత్వంలో హిందూ మతతత్వ ఫాశిస్టు శక్తులు, ధనికవర్గ ప్రయోజనాలను కాపాడుతూ, భారత ప్రజానీకాన్ని మరింత దారిద్ర్యంలోకి నెడుతున్నారన్నారు. తమిళనాడు రైతాంగం ఆత్మహత్యలకు పాల్పడుతున్న తీవ్రతను, వారి దుస్థితిని ఆయన తన ఉపన్యాసంలో వివరించారు. మోడీ ప్రభుత్వ ప్రజా, రైతాంగ వ్యతిరేక విధానాలపై ఉద్యమించాలని పిలుపునిచ్చారు. కా॥ సిద్ధాంతం తన ప్రసంగంలో కా॥ బాలన్ నేతృత్వంలో సాగిన ప్రముఖ రైతాంగ పోరాటాలను గుర్తుచేసి ఆ వారసత్వాన్ని కొనసాగించాలని పిలుపునిచ్చారు. కా॥ గుణాలన్ ప్రస్తుత రాజకీయ పరిస్థితిని వివరించే శక్తివంతమైన ఉపన్యాసం చేశారు. నూతన ప్రజాస్వామిక విప్లవాన్ని విజయవంతం చేసేందుకు నడుం కట్టవలసిందిగా ఆయన ప్రజానీకానికి పిలుపునిచ్చారు. ఆంధ్రప్రదేశ్, తమిళనాడుకు చెందిన ప్రజాకళాకారులు ఆలపించిన విప్లవ గీతాలు ప్రదర్శించిన సాంస్కృతిక కార్యక్రమాలు ప్రజలను విశేషంగా ఆకట్టుకున్నాయి.

○○○○